


"पर्यटन, कृषि, शिक्षा र पूर्वाधार समृद्ध बन्दिपुर निर्माणको मूल आधार"



आदरणीय गाउँपालिका अध्यक्ष श्री सुरेन्द्र बहादुर थापाज्यूले
पन्ध्रौँ गाउँसभामा प्रस्तुत गर्नुभएको बन्दिपुर गाउँपालिकाको
वार्षिक नीति तथा कार्यक्रम

आ.व. २०८१/०८२



बन्दिपुर गाउँपालिका
गण्डकी प्रदेश
२०८१ असार १० गते

आदरणीय गाउँपालिका उपाध्यक्ष ज्यु,

सभामा उपस्थित सम्पूर्ण गाउँसभा सदस्य ज्यूहरु, पत्रकार, सुरक्षाकर्मी र राष्ट्रसेवक कर्मचारी ज्युहरु ।

नेपालको संविधान २०७२ मार्फत संघीय लोकतान्त्रीक गणतन्त्रात्मक नेपालको स्थापना भएसँगै राजनीतिक संरचनाको रूपमा निर्माण भएका स्थानीय तहहरुको राजनीतिक प्रतिनिधित्व मार्फत नागरिकको घरदैलोको सरकारको रूपमा कार्य गरी रहेको सन्दर्भमा केहि वर्ष देखि विभिन्न कारणले देश आर्थिक संकट र महङ्गीको समस्यासंग जुधिरहेको छ । यसबाट संघीय सरकार, प्रदेश सरकार र स्थानीय सरकारको राजस्व परिचालनमा प्रभाव पर्न गई स्थानीय तहले संघ र प्रदेशबाट पाउनु पर्ने वित्तिय हस्तान्तरणमा नकारात्मक असर परेको तत्कालिन सन्दर्भमा संवैधानिक व्यवस्था बमोजिम यस बन्दिपुर गाउँपालिकाको अगामी आर्थिक वर्ष २०८१/८२ को नीति तथा कार्यक्रम सम्मानीत गाउँसभा समक्ष पेश गरेको छु । यस अवसरमा स्थानीय सरकारलाई प्राप्त हुँदै आएको रचनात्मक साथ, समर्थन र सहयोगका लागि सम्पूर्ण गाउँपालिका बासीमा हार्दिक धन्यवाद ज्ञापन गर्दछु । प्रस्तुत नीति तथा कार्यक्रमले देशमा परेको चरम आर्थिक संकट, अनियन्त्रित महङ्गी र बढ्दो बेरोजगारीको कारणले थला परेको अर्थतन्त्रलाई गतिशील बनाउदै समृद्ध गाउँपालिका निर्माण गर्ने अभियानमा थप उचाई प्रदान गर्ने विश्वास लिएको छु ।

यस महत्वपूर्ण समयमा म नेपालमा नागरिक सर्वोच्चता, लोकतन्त्रको स्थापना तथा मुलुकको समृद्धि र अग्रगमनका लागि इतिहासका विभिन्न कालखण्डमा भएका राजनीतिक क्रान्ति, जनविद्रोह, जनआन्दोलन लगायतका बलिदानीपूर्ण संघर्षमा आफ्नो अमूल्य जीवन उत्सर्ग गर्नुहुने ज्ञात-अज्ञात शहीदहरुप्रति भावपूर्ण श्रद्धान्जली अर्पण गर्दछु । साथै, मुलुकमा राजनैतिक परिवर्तनको लागि विभिन्न समयमा नेतृत्व प्रदान गर्नुहुने श्रद्धेय नेताहरु तथा समुन्नतिको चाहना राख्नु हुने सम्पूर्ण बन्दिपुर गाउँपालिकाबासी जनताहरुमा हार्दिक कृतज्ञता व्यक्त गर्दछु ।

यस गाउँपालिकाको नीति तथा कार्यक्रम तर्जुमा गर्दा मुलतः नेपालको संविधानमा उल्लेखित एकल र साझा अधिकार सूची, आर्थिक अधिकार र आर्थिक कार्य प्रणाली, मौलिक हकहरु, आर्थिक, सामाजिक विकास, प्राकृतिक स्रोतको उपयोग नीति, वातावरण संरक्षण सम्बन्धी नीतिहरु, नेपाल सरकारबाट स्वीकृत संघ, प्रदेश र स्थानीय तहको कार्य विस्तृतीकरणको प्रतिवेदन, नेपाल सरकारले अवलम्बन गरेका आर्थिक तथा वित्तीय नीतिहरु, नेपालले अन्तर्राष्ट्रिय जगतमा जनाएका प्रतिवद्धताहरु, स्थानीय सरकार सञ्चालन ऐन, २०७४ तथा आर्थिक नियमावलीका प्रावधानहरु, विकासका समसामयिक मुद्दाहरु, दिगो विकास लक्ष्य २०३० को मार्गचित्र, मध्यमकालीन खर्च योजना, बन्दिपुर गाउँपालिकाको आवधिक योजनाबाट प्राप्त मार्गदर्शन सहित गाउँपालिकाको गाउँ, वस्ती, टोल हुँदै वडा समिति र विषयगत समितिहरुको बैठक, राजनीतिक दल लगायत सरोकारवालाहरु सँगको छलफल, सामाजिक सञ्जाल र अन्तरक्रियाबाट प्राप्त सुझाव समेतलाई आधार मानी तयार पारिएको छ ।

आदरणीय सभाका सदस्य ज्युहरु,

अब म आर्थिक वर्ष २०८१।०८२ का लागि बन्दिपुर गाउँपालिकाको नीति तथा कार्यक्रम प्रस्तुत गर्दछु ।

नेपाल सरकारले लिएको "समृद्ध नेपाल सुखी नेपाली" को राष्ट्रिय आकांक्षा अनुरूप गाउँपालिकाको सन्तुलित, समन्यायिक र समावेशी विकास गरी उच्च आर्थिक वृद्धिदर हासिल मार्फत गरिबी निवारण गर्ने लक्ष्यका साथ बन्दिपुर गाउँपालिकाले लिएको "पर्यटन, कृषि, शिक्षा र पूर्वाधार समृद्ध बन्दिपुर निर्माणको मूल

आधार" भन्ने नारालाई साकार पार्न, वर्तमान अर्थतन्त्रको संकट र अनियन्त्रित महङ्गीबाट **नागरिकलाई सुरक्षित, स्थिर अर्थतन्त्रलाई गतिशिल** बनाउन प्रस्तुत नीति तथा कार्यक्रमले निम्न कार्यक्रमलाई प्राथमिकता दिने नीति लिइएको छ ।

१. आर्थिक विकास सम्बन्धी नीति:

कृषि तथा पशुपन्छी तर्फ:

- कृषिमा श्रम तथा लागत न्यूनीकरण गर्न नवीनतम कृषि प्रविधिको प्रयोग गरी कृषिको आधुनिकीकरण व्यवसायीकरण र यान्त्रीकरण मार्फत उत्पादन र उत्पादकत्व अभिवृद्धि गर्न कृषकहरूलाई अनुदानमा आधुनिक कृषि उपकरण वितरण कार्यक्रमलाई निरन्तरता दिइनेछ ।
- स्थानीय माग र आवश्यकताको आधारमा स्वरोजगार सिर्जना गर्न टोल टोलमा कृषक समूह गठन गरी युवा जनशक्तिलाई व्यवसायिक कृषि प्रणालीतर्फ थप आकर्षित बनाइनेछ ।
- स्थानीय जातका फलफूलहरूको संरक्षण गर्दै गाउँपालिका भरिनै सम्भाव्यता अध्ययन गरी आँप, सुन्तला, कागती, केरा, निबुवा, अंगुर, एभोकाडो, मेवा, जुनार, बयर, उखु लगायतका फलफूल खेतीलाई व्यवसायीकरण गरिनेछ ।
- गाउँपालिका भित्र उत्पादित कृषि तथा पशुजन्य उत्पादनलाई एकत्रित गरी आफ्नै उत्पादनलाई प्रोत्साहन गर्ने नीति अवलम्बन गरिनेछ ।
- एक वडा एक उत्पादनलाई प्राथमिकता दिई एक वडा एक पकेट कार्यक्रम सञ्चालन गरिनेछ ।
- अर्गानिक कृषि उत्पादनमा जोड दिइनेछ । जसका लागि जैविक विषादी निर्माण र प्रयोगमा कृषकलाई उचित प्रोत्साहन गरिनेछ ।
- कृषि बिमा तथा पशु बिमा कार्यक्रमलाई थप व्यवस्थित गरिनेछ ।
- कृषिको आधुनिकीकरण र व्यवसायीकरणका लागि उन्नत किसिमको बिउ, बिजन र प्रविधि हस्तान्तरण गरिनेछ ।
- कृषि उत्पादनको विस्तार एवं बजारीकरणको लागि कृषि उपज सङ्कलन केन्द्रको उचित व्यवस्था गरिनेछ ।
- गाउँपालिका भित्रका कृषकहरूको तथ्यांक एकीकृत गर्न किसान सूचीकरण कार्यक्रम तथा कृषि, पशुपन्छी तथा मत्स्य तथ्यांक अद्यावधिक कार्यक्रम सञ्चालन गरिनेछ ।
- पशुमा लाग्ने रोगहरू पहिचान गरि समयमा नै उपचारको लागि इपिडिमियोलोजी रिपोर्टिङ्ग कार्यक्रम सञ्चालन गरिनेछ ।
- खाद्य तथा पोषण सुरक्षाको प्रमुख आधारको रूपमा रहेका निकै कम खेती गर्ने रैथाने जातका बालीहरू जस्तै कोदो, चिनो, कागुनो, मकै, मुसुरो, धान, गहुँ, बोडी, भटमास, मस्याम, गहत, लट्टे आदि स्थानीय बालीहरूको प्रवर्द्धन गर्नका लागि जोड दिइनेछ ।
- पशुपालन विकासका लागि उन्नत पशु बिउ तथा नश्ल सुधारको व्यवस्था गरिनेछ । रोग पहिचान, खोप कार्यक्रमलाई निरन्तरता दिइनेछ ।

- उत्पादन र उत्पादकत्व अभिवृद्धि गर्न सम्भाव्यता र आवश्यकता साथै मागको आधारमा चक्लाबन्दीलाई व्यवस्थित गरी सामूहिक र व्यक्तिगत खेती प्रणालीलाई प्रोत्साहन गरिनेछ ।
- दुग्ध उत्पादनलाई प्रोत्साहन मार्फत उत्पादन वृद्धि गरी स्वरोजगारबाट रोजगार वृद्धि गर्न प्रति लिटर अनुदानलाई निरन्तरता दिइने छ ।
- माटोको अवस्थाबारे जानकारी प्राप्त गर्न प्रत्येक वडामा माटो जाँच शिविर सञ्चालन गरिनेछ ।
- पी.पी.आर, रेविज, खोरेत, लम्पी स्किन लगायत अन्य पशु खोपको व्यवस्था गरिनेछ ।
- उन्नत जातका घाँस खेती तर्फ कृषकहरूलाई उत्प्रेरित गरी घाँस र गोबर मलमा अनुदान कार्यक्रम सञ्चालन गरिनेछ । घाँसको बिउ उत्पादन गर्ने स्रोत केन्द्रको रूपमा विकास गर्दै लगिने छ ।
- साना सिँचाइ कार्यक्रमलाई थप विस्तार गरिनेछ ।
- दलित, गरिब तथा विपन्न वर्गलाई विशेष प्राथमिकताका साथ कृषि तथा पशुपालनबाट युवा लक्षित कार्यक्रमलाई अभियानका साथ योजना अगाडि बढाइने छ ।
- ६ वटै वडाहरूमा तरकारीहरूको नर्सरी स्थापना गरी तरकारी उत्पादन वृद्धि गरी स्थानीय स्तरमा नै बजारीकरणको व्यवस्था मिलाइनेछ ।
- बन्दिपुर गाउँपालिकामा माहुरी पालनको लागि उपयुक्त स्थान देखिएकोले सम्भाव्यता अध्ययन गरी पकेट क्षेत्रको रूपमा विस्तार गरिनेछ ।
- बन्दिपुर गाउँपालिका भित्र दुग्ध प्रशोधन केन्द्र स्थापनाको लागि सम्भाव्यता अध्ययन गरिनेछ ।
- पशु आहारको रूपमा रहेको दाना उद्योग स्थापनाको लागि सम्भाव्यता अध्ययन गरिनेछ ।
- बन्दिपुर गाउँपालिका भरि उपयुक्त स्थानमा हाट बजार सञ्चालन गरी स्थानीय उत्पादनलाई प्रोत्साहन र प्रवर्द्धन गरिनेछ ।
- बन्दिपुरको पर्यटनलाई लक्षित गरी खरायो पालनलाई थप प्रोत्साहन गरिनेछ ।
- बंगुर पालन व्यवसायलाई थप विस्तार गरिनेछ ।
- स्थानीय बजारमा खपत हुने रैथाने जातका खाद्यान्नहरू, बदाम, सखरखण्ड, तिल, तोरी जस्ता उत्पादनको थप प्रवर्द्धन र विस्तार गरिनेछ ।
- पर्यटनलाई कृषिसँग आवद्ध गर्न कृषि पर्यटन (Agro Tourism) को नीति अबलम्बन गरिनेछ । प्रत्येक वडालाई कम्तिमा एक उत्पादन मार्फत विशिष्ट पहिचान गराइनेछ । सुन्तलालाई बन्दिपुरको उर्वर भूमिको रूपमा चिनाउन तथा बन्दिपुरको रसिलो र गुलियो सुन्तलाको माध्यमबाट बन्दिपुर बासीमा आर्थिक स्तर उकास्न उपयुक्त स्थानमा नर्सरीको स्थापना गरी सुन्तला खेतीलाई प्रोत्साहन गरिनेछ ।
- गाउँपालिका तथा मातहतका कार्यालयहरूबाट संचालित विभिन्न कार्यक्रमहरूमा प्रयोग गर्दै आईरहेको खादालाई पूर्णरूपमा निषेध गरी पुष्प खेतिको विकास र प्रवर्द्धन गरिनेछ ।
- दलहन र तेलहन बालीहरूलाई पकेट क्षेत्रको रूपमा विकास र विस्तार गरिनेछ ।
- बेमौसमी तरकारी खेतीको विस्तार र प्रवर्द्धन गरी उत्पादन वृद्धि गरिनेछ ।

- चैते धान खेतीलाई प्रवर्द्धन गरी उत्पादकलाई प्रोत्साहन गरिनेछ ।
 - च्याउ खेतीको विस्तार र प्रवर्द्धन गरी उत्पादन वृद्धि गरिनेछ ।
 - न्यून आय भएका श्रमजिवि बर्गलाई लक्षित गरी उन्नतजातका बंगुर/सुंगुर र बाख्राका पाठीहरु साटासाट कार्यक्रम संचालन गरिनेछ ।
 - भुस्याहा कुकुरहरुको नियन्त्रण गर्न कुकुर बन्ध्याकरण कार्यक्रमलाई निरन्तरता दिईनेछ ।
 - जुनोटिक रोग नियन्त्रणका लागि विद्यालय तथा गाउँ गाउँमा सचेतनामूलक कार्यक्रम संचालन गरिनेछ ।
 - मत्स्यपालन कार्यक्रमको प्रचार प्रसार मार्फत उत्पादनमा बृद्धि गरी बजारीकरणको व्यवस्था मिलाईनेछ ।
- उद्योग, वाणिज्य तथा आपूर्ति तर्फ:**

- गाउँपालिका र प्रदेश सरकारसँगको सहकार्यमा बन्दिपुरे जनताले उपभोग गर्ने वस्तुहरुको उत्पादनलाई अभिवृद्धि गर्न साना उद्योग स्थापनाको लागि आवश्यक तालिम र प्राविधिक सहयोग उपलब्ध गराउँदै उद्योग स्थापना गर्न प्रोत्साहन गर्ने नीति अवलम्बन गरिनेछ ।
- उपभोक्ता हित संरक्षण गर्न नियमित रूपमा बजार अनुगमन तथा नियमन गरिनेछ ।
- साना तथा घरेलु उद्योग, परम्परागत पेशा व्यवसायको स्थापना, विकास, विस्तार तथा संरक्षण र प्रवर्द्धनमा विशेष जोड दिईनेछ ।
- निर्माणाधीन औद्योगिक ग्रामको समयमा नै सम्पन्न गर्नको लागि आवश्यक पहल गरिनेछ ।
- स्थानीय आवश्यकताका आधारमा आय तथा रोजगार अभिवृद्धिका लागि महिला, दलित, आदिवासी/जनजाति र विपन्न समुदायलाई लक्षित गरी लघु उद्यम विकास (मेड मोडल) बमोजिम युवाहरुलाई सीपमूलक तालिम मार्फत नयाँ उद्यमी सिर्जना गरिनेछ ।
- स्थानीय मौलिक स्थान विशेष उत्पादनको पहिचान गरि बजार सम्भाव्यता अध्ययन गरी उक्त उत्पादनको ब्रान्डिङ गरिनेछ ।
- पालिकाले सञ्चालन गरेका सीपमूलक तालिमबाट उत्पादन गरेका हस्तकला सामानहरुको कोशेलीघर मार्फत विक्रि वितरण गरिनेछ ।
- घरेलु तथा सहयोगी संस्थाहरुको सहकार्यमा लघु घरेलु तथा साना उद्यमीलाई उद्यम विकास तालिम तथा औजार यन्त्र उपकरण प्रदान गरिनेछ ।
- कृषि तथा पशुपन्छी एवं अन्य वस्तुमा आधारित उद्योगको स्थापना सञ्चालन तथा सुदृढीकरण कार्यलाई प्रोत्साहन बजारीकरण र विशेष अन्तरक्रिया कार्यक्रम सञ्चालन गरिनेछ ।
- बन्दिपुर गाउँपालिका भित्र उत्पादित सवै वस्तुहरुको बजारीकरणमा पूर्णरूपमा सहयोग गरिनेछ ।

पर्यटन तर्फ:

- गण्डकी प्रदेशको दोश्रो पर्यटकीय गन्तव्य एवं पहाडकी रानीको उपनामले परिचित बन्दिपुर साथै ६ वटै वडामा पर्यटकीय स्थलहरुको दिगो विकासका लागि संरक्षण संवर्द्धन र प्रवर्द्धन गरी बन्दिपुर गाउँपालिकालाई पर्यटकीय केन्द्रको रूपमा विकास गरिनेछ ।

- रैथाने वालि लाई पर्यटनसंग जोडेर कृषि पर्यटनलाई विस्तार गरिनेछ ।
- बन्दिपुरको पर्यटन प्रवर्द्धनलाई थप उचाइ प्रदान गर्न देशका ठूला सहरहरू, काठमाण्डौं, पोखरा, सौराह, लुम्बिनी, मुस्ताङ जस्ता पर्यटकिय गन्तव्यहरूमा 'घुम्न जाउँ है बन्दिपुर' अभियानलाई निरन्तरता दिईनेछ।
- पर्यटन डकुमेन्ट्री, फोटोग्राफी जस्ता स्वरोगारमुलक कार्यक्रमहरूलाई सिप विकासको रूपमा अगाडी बढाइनेछ ।
- बन्दिपुर गाउँपालिका वडा नं. २ र ३ मा निर्माण भएको साइकल लेन लाई Bird Watching Trail का रूपमा बिकास गरीनेछ ।
- वन्दिपुरको छानोको रूपमा रहेको थानीमाईदेवी र मुकुन्देश्वरी मन्दिर निर्माण गरीनेछ ।
- बन्दिपुरको पर्यटनलाई विस्तार गर्दै हस्तकलाका सामान, Tourist Guide, Hospitality Training Homestay Training, रैथाने वाली परिकार लगायतका सिपमुलक तालिम सञ्चालन गरी कोशेली घर लाई थप प्रभावकारी बनाइनेछ ।
- वन्दिपुर गाउँपालिका भित्र रहेका पर्यटकिय गन्तव्यहरूमा क्रमशः Out Door Gym को विस्तार गर्दै लगिनेछ ।
- पर्यटन क्षेत्रहरूमा रहेका प्राकृतिक शिलाहरूलाई थप आकर्षक बनाइनेछ ।
- गाउँपालिका भित्र रहेका पौराणिक चौतारा ठाँटी एवम् बगैचाहरूको संरक्षण सम्वर्धन र प्रवर्द्धन गरिनेछ ।
- बन्दिकापुर पच्चिस पोखरी ताल पार्कको निर्माण कार्य यसै वर्ष सुरुवात गरिनेछ । साथै वृहत झप्री फाँट जलाशय र देवि थुम्का जलाशय निर्माणको सम्भाव्यता अध्ययन कार्य अगाडी बढाइनेछ ।
- बन्दिपुरका युवाहरूलाई पर्यटन व्यवसायप्रती आकर्षित गर्न विभिन्न सिपमुलक कार्यक्रमहरू संचालन गरिनेछ ।
- पर्यटन पूर्वधारको विकास गरी "बन्दिपुरको हरेक गाउँ, पर्यटकीय ठाउँ"को रूपमा प्रवर्द्धन गराईनेछ ।
- पालिकाभित्र रहेका पर्यटनसँग आवद्ध संस्थाहरूलाई सक्रिय र सङ्गठित बनाउँदै पर्यटन गतिविधि सञ्चालन गरिनेछ ।
- उज्यालो बन्दिपुर अन्तर्गत उज्यालो पर्यटकिय गाउँ अभियानलाई निरन्तरता दिइनेछ ।
- सिद्ध गुफा, पातलद्वारी गुफा, हुस्लाङकोट दरबार, मुकुन्देश्वरी पदमार्ग, चन्द्रकोट गढी, थानीमाई, भुकभुके पर्यटकीय क्षेत्र लगायतका पर्यटकीय स्थलहरूको संरक्षण, सम्वर्द्धन र प्रवर्द्धन गरिनेछ ।
- होमस्टेहरूको संरक्षण सम्वर्द्धन र प्रवर्द्धन गरि होमस्टे सर्किटको विकास गरिनेछ ।
- साहसिक पर्यटनहरू जिप फ्लाईड, प्याराग्लाइडिङ, प्यापिङ्ग, रक क्लाइमिङ्गको सम्भाव्यता अध्ययन र विस्तार गरिनेछ ।
- बन्दिपुरमा आउने पर्यटकहरूको लगत राख्न र होमस्टे, होटलहरूको एकीकृत जानकारी गराउन पर्यटन सुचना केन्द्रको स्थापना गरिनेछ ।

- पालिकाभित्र रहेका सम्भावित पर्यटकीय गन्तव्यहरूको थप पहिचान गरी संरक्षण, सम्बर्द्धन तथा प्रवर्द्धन गरिनेछ ।
- पर्यटकीय क्षेत्र र गाउँहरूका बाटा र गल्लीहरूमा ढुङ्गा, छपनी कार्यलाई थप विस्तार गरिनेछ ।
- मुकुन्देश्वरी पदमार्ग र साईकल लेनको निर्माणलाई निरन्तरताका साथ थप विस्तार गर्दै हाफ म्याराथन र साईक्लिङ जस्ता पर्यटन प्रवर्द्धन लक्षित कार्यक्रमहरू सञ्चालन गरिनेछ ।
- आन्तरिक र बाह्य पर्यटन प्रवर्द्धनका लागि उपयुक्त स्थानमा सांस्कृतिक प्रदर्शनी स्थल बनाइनेछ ।
- बन्दिपुर गाउँपालिकाको पर्यटकीय क्षेत्रको पहिचान हुने पर्यटन पुस्तक प्रकाशन गरिने छ ।
- बन्दिपुरबाट छिम्केश्वरी माईको दर्शनको लागि विशेष कार्ययोजना बनाई प्याकेजको रूपमा अगाडि बढाउन निजी क्षेत्रलाई प्रोत्साहन गरिनेछ ।
- पौराणिक सहरको रूपमा रहेको बन्दिपुर बजार जो विशेष संरक्षित क्षेत्र, घोषणा समेत गरिएको छ उक्त क्षेत्रलाई थप आकर्षण बनाउन विशेष पौराणिकता झल्कने कार्यक्रमहरू सञ्चालन गरिनेछ ।
- बन्दिपुरको पर्यटनलाई थप मद्दत पुर्याएको बन्दिपुर केवलकारलाई आवश्यक सहयोग र प्रवर्द्धनमा सहजता प्रदान गरिनेछ ।

सहकारी तथा वित्तीय क्षेत्र तर्फ:

- एक वडा एक सहकारी अवधारणाको विकास गरिनेछ ।
- सहकारीको माध्यमद्वारा समाजमा छरिएर रहेको निष्क्रिय पुँजीलाई एकीकृत गराई नागरिकमा बचत गर्ने बानीको विकास गरिनेछ ।
- सहकारी मार्फत सर्वसाधारणलाई सहूलियत दरमा कर्जा उपलब्ध गराउने व्यवस्था मिलाइनेछ ।
- सहकारीको क्षमता विकासका लागि आवश्यक तालिमको व्यवस्था मिलाइनेछ ।
- स्थानीय सहकारी संस्थाको गठन, सञ्चालन, व्यवस्थापन तथा नियमनको लागि एकीकृत स्थानीय सहकारी ऐन, नियम, कानून तथा मापदण्डको निर्माण तर्जुमा गरी कार्यान्वयन गरिनेछ ।
- सहकारी संस्थाको नियमन र निरीक्षणलाई प्राथमिकता दिइनेछ ।
- सहकारीलाई उद्यमशिल क्षेत्रमा लगानी गर्न प्रोत्साहनमूलक काममा लगाइनेछ ।
- गाउँपालिका भित्र रहेका सहकारीको अध्ययन अवलोकन गरी अवस्थाको चित्रण गरिनेछ भने सो को प्रभावकारी अभिलेख तयार गरिने छ ।
- सहकारीलाई पुँजी निर्माणको महत्त्वपूर्ण माध्यमको रूपमा स्थापित गरी स्थानीय रोजगारी वृद्धि तथा स्थानीय कृषि सम्बन्धी उद्योग स्थापना र साना घरेलु उद्यममा लगानी गर्ने वातावरणको सृजना गरिनेछ ।
- सहकारी संस्था मार्फत गरिबी निवारण, रोजगारी कृषि तथा पशुपालनको क्षेत्रमा लगानी अभिवृद्धि हुने कार्यक्रमहरू तर्जुमा गरी लागु गरिने छ ।
- गाउँपालिका भित्र रहेका बैंकहरूसँग गाउँपालिकाले समन्वय गरी उद्यमी लगायत आय आर्जन र स्वरोजगार बन्ने नागरिकलाई सहूलियतपूर्ण कर्जा प्रवाह गर्नका लागि अनुरोध तथा निर्देश गरिनेछ ।

- सहकारीहरु मर्ज गरेर एउटा विशिष्टकृत सहकारी निर्माण गरी साना खाले उद्योगहरू सञ्चालनको लागि ठोस योजना ल्याइने छ ।

आदरणीय गाउँसभा सदस्यज्यूहरू,

२. सामाजिक विकास सम्बन्धी नीति:

शिक्षा तर्फ:

- "अध्यक्षसंग विद्यालय, उपाध्यक्षसंग विद्यार्थी" कार्यक्रम लागु गरिनेछ ।
- आधारभूत तहसम्मको शिक्षालाई प्रवर्द्धन गरी विपन्न, कमजोर तथा पिछडिएको वर्ग क्षेत्रका बालबालिकाको विद्यालयमा पहुँच पुर्याउन एवं विद्यालयमा टिकाइ राख्न विद्यार्थी लक्षित प्रोत्साहनका कार्यक्रमहरू सञ्चालन गरिनेछ ।
- शैक्षिक गुणस्तर सुधारको लागि विषयगत, कक्षागत र विद्यालयस्तरको शैक्षिक उपलब्धि मापन गरी सामुदायिक शिक्षामा आकर्षण बढाइनेछ ।
- गाउँपालिका भित्र रहेका गरिब तथा जेहेनदार विद्यार्थीहरूलाई वार्षिक रुपमा छात्रवृत्ति प्रदान गर्ने नीति अवलम्बन गरिनेछ ।
- शिक्षा क्षेत्रलाई राजनीतिक हस्तक्षेपमुक्त गरी विद्यालयलाई शान्ति क्षेत्र बनाइनेछ ।
- शैक्षिक गुणस्तरीयताको आधारमा दण्ड तथा पुरस्कारको नीति अवलम्बन गरिनेछ ।
- विद्यालयलाई वातावरणीय क्षेत्र घोषणा गरी शान्त, शितल र सुरम्य वातावरणमा पढ्न पाउने स्थितिको सिर्जना गरिनेछ ।
- सामुदायिक विद्यालयहरूमा अपाङ्गमैत्री, कम्तिमा आधारभूत खानेपानी तथा शौचालययुक्त र शिक्षण सिकाइ कार्यलाई सहयोग पुग्ने सुरक्षित पूर्वाधार विकासमा जोड दिइनेछ ।
- आधारभूत तहसम्म संचालित विद्यालयहरूलाई कम्प्युटर र प्रिन्टरको व्यवस्थापन गरिनेछ ।
- सबै विद्यालयहरूलाई आधुनिक सूचना प्रविधिको प्रयोगका लागि सक्षम बनाइनेछ र यसका लागि सबै विद्यालयहरूमा इन्टरनेट तथा आवश्यक उपकरणको व्यवस्था गरिनेछ ।
- विद्यालयको भौतिक पूर्वाधार निर्माणमा निरन्तरता र विस्तार गर्दै विद्यालयमा अनुकूल शैक्षिक वातावरण निर्माण गरिनेछ ।
- आधारभूत तह देखि माध्यमिक तह सम्मका बालबालिकाहरू बीच विभिन्न अतिरिक्त क्रियाकलापहरूमा स्वस्थ प्रतिस्पर्धा गराई बालबालिकामा अन्तरनिहित प्रतिभा प्रस्फुटन गरी प्रोत्साहन गर्ने परिपाटीको विकास गरिनेछ ।
- आधारभूत तथा माध्यमिक तहका विषयगत शिक्षकहरूको ज्ञान, सीप र अनुभव आदान प्रदान गरी शिक्षकको पेशागत क्षमता विकासका कार्यक्रम संचालन गरिनेछ ।

- कक्षा ८,१० र १२ को अन्तिम परीक्षामा विषयगत उत्कृष्ट औसत सिकाइ उपलब्धि हासिल गराउने विषयगत शिक्षक तथा मेधावी विद्यार्थीहरूलाई पुरस्कृत गरी सिर्जनात्मक कामका लागि थप प्रेरणा र हौसला प्रदान गरिनेछ ।
- विद्यालय अनुगमन प्रणालीको विकास गरी सुधारका लागि पृष्ठपोषण दिनुका साथै शिक्षकको पेशागत विकासका लागि आवश्यक सहजीकरण गरिनेछ ।
- विद्यालयस्तरीय एकीकृत शैक्षिक व्यवस्थापन सूचना प्रणाली (IEMIS) सम्बन्धी तथ्याङ्कलाई अद्यावधिक र चुस्त बनाउन सरोकारवालाहरूको क्षमता विकास गरिनेछ ।
- बाल अधिकारको सुनिश्चितता कायम गरी बालमैत्री स्थानीय शासन (CFLG) कार्यक्रमलाई सबै वडाहरूमा प्रभावकारी रूपमा कार्यान्वयन गरिनेछ ।
- स्थानीय पाठ्यक्रमलाई कक्षाकोठामा सहजीकरण गर्न स्थानीय आवश्यकता अनुरूप व्यवहारिक र जीवनोपयोगी एवं सान्दर्भिक शिक्षक निर्देशिकाको विकास गरिनेछ । स्थानीय पाठ्यक्रम मार्फत व्यवहारिक र जीवन उपयोगी शिक्षाको कार्यान्वयनमा विशेष जोड दिइनेछ ।
- प्र.अ. र पालिका, शिक्षकहरु र प्र.अ. वि.व्य.स. अध्यक्ष र पालिकासँग कार्य सम्पादन सम्झौता गरी प्रत्येक चौमासिक परीक्षा पछि विषयगत शैक्षिक गुणस्तर सुधारका कार्यक्रमहरू आक्रामक ढंगले अगाडि बढाइनेछ ।
- पालिका भित्र रहेका सबै ३१ वटै विद्यालयमा शैक्षिक सामग्रीहरूको प्रयोग, पाठ्योजना निर्माण, मुल्याङ्कन, एकाइ परीक्षा, अनुगमन जस्ता नियमित प्रक्रियालाई थप कडाइका साथ लागू गरी गुणस्तरीय शिक्षण सुधार अभियान कार्यक्रमलाई प्रभावकारी बनाइनेछ ।
- शिक्षकहरूको क्षमता अभिवृद्धिको लागि विषयगत तालिम सञ्चालन गरिनेछ ।
- शैक्षिक गुणस्तर सुधारका लागि हरेक विषयको एउटा पाठ, समाप्त भएपछि एकाइ परीक्षा लिने कार्यलाई निरन्तरता दिई गुणस्तर सुधारका थप कार्यक्रमलाई अगाडि बढाइने छ ।
- प्रारम्भिक बाल विकास केन्द्रलाई विद्यालय शिक्षाको अभिन्न अंगको रूपमा विकास गर्न आवश्यकताका आधारमा सिकाइ वातावरणमा सुधार, सहजकर्ताको क्षमता विकास एवं प्रोत्साहनको उचित प्रबन्ध मिलाइनेछ ।
- विभिन्न संघ संस्थाहरू सँग सहकार्य गरी सबै विद्यालयमा आधारभूत मापदण्डको स्वच्छ पिउने पानीको व्यवस्थाका लागि क्रमशः यूरोगार्ड जडान गरिनेछ ।
- विद्यार्थीको चौतर्फी विकासको लागि विद्यालयहरूमा खेल मैदान निर्माण तथा खेल सामग्री व्यवस्थापन गरिनेछ ।
- शिक्षालाई सीपसँग, सीपलाई श्रमसँग, श्रमलाई रोजगारसँग, रोजगारीलाई उत्पादनसँग, उत्पादनलाई बजारसँग जोड्नको लागि संघ संस्थाको सहकार्यमा पढ्दै कमाउँदै कार्यक्रम कार्यान्वयनमा जोड दिइनेछ ।
- सामुदायिक विद्यालयको गुणस्तर अभिवृद्धिका लागि सामुदायिक निजी विद्यालय सहकार्य अभियान सञ्चालन गरिनेछ ।

- सबै ३१ वटै विद्यालयहरूमा औचित्य र आवश्यकताको आधारमा दरबन्दी मिलान र स्वयंमसेवक शिक्षकका साथै आधारभूत विद्यालयहरूमा पढ्न सीप विकासका लागि विशेष कार्यक्रम अभियानको रूपमा सञ्चालन गरिनेछ ।
- आधारभूत विद्यालयहरू बीचको शैक्षिक गुणस्तर अभिवृद्धिका लागि नमुना विद्यालय छनौट गरी शैक्षिक सुधारका थप कार्यक्रमहरू सञ्चालन गरिनेछ ।
- सामुदायिक विद्यालय शैक्षिक सुधारका लागि नमुनाको रूपमा सी.सी.टि.भी. जडान, इ-हाजिरी, शैक्षिक सामग्री वितरण, बालमैत्री शिक्षा, संस्कारी शिक्षा जस्ता कार्यक्रमहरूलाई क्रमश सबै ३१ वटै विद्यालयमा सञ्चालन गरिनेछ ।
- विद्यालय अनुगमनको क्रममा गुणस्तरीय मापन परीक्षा लिई कमजोरीहरूलाई सुधार गर्दै लैजाने कार्यक्रमलाई निरन्तरता दिइने छ ।
- शिक्षण क्रियाकलाप लाई प्रभावकारी बनाउन पालिकास्तरिय शैक्षिक सामग्री प्रदर्शनी कार्यक्रम सञ्चालन गरिनेछ ।
- सरकारी शिक्षा लाई गुणस्तरिय र प्रभावकारी बनाउन गुणस्तरिय शिक्षामा सबैको सहभागिताका साथ गुणस्तरिय शिक्षा योजना बनाई ३१ वटै विद्यालयमा लागु गरिनेछ ।
- विद्यार्थीसंग करेसावारी कार्यक्रम सञ्चालन गरिनेछ ।
- शैक्षिक गुणस्तर अभिवृद्धिका लागि शिक्षा क्षेत्रका विज्ञहरू बोलाएर "गुणस्तरिय शिक्षा कसरी" विषयक विशेष कार्यक्रम सञ्चालन गरिनेछ ।
- माध्यमिक तहका विद्यार्थीहरू र समुदायलाई विपद् व्यवस्थापन र मनोसामाजिक परामर्श सम्बन्धी सचेतनामूलक कार्यक्रम सञ्चालन गरिनेछ ।
- सरकारी विद्यालयहरूप्रति अविभावकहरूलाई उत्तरदायी बनाई निजहरूको उल्लेखनीय उपस्थितिमा अनुगमन, मुल्याङ्कन र सहजीकरण मार्फत शिक्षाको गुणस्तरलाई प्रभावकारी बनाइनेछ ।
- विद्यालय तह देखि नै खेलकुद कार्यक्रमहरूलाई अनिवार्य र नियमित बनाइनेछ ।
- राष्ट्रपति रनिङशिल्ड प्रतियोगितालाई अझ व्यवस्थित र नतिजामूलक बनाइनेछ ।
- "हामी सक्छौ हामी गर्छौं" भन्ने अभियानलाई सार्थक बनाउन सिपसंगै पढाई कार्यक्रमलाई गाउँपालिका भित्रका माध्यमिक विद्यालयहरूमा सञ्चालन गरिनेछ ।

स्वास्थ्य तर्फ:

- सरकारी अस्पताल तथा सामुदायिक स्वास्थ्य संस्थाहरूको विश्वसनीयता अभिवृद्धि गर्दै स्वास्थ्य सामग्री र औषधीको उपलब्धतालाई सुनिश्चितता गराइनेछ ।
- आँखा, नाक, कान, घाँटी तथा मुख स्वास्थ्य सम्बन्धमा समुदायस्तरमा अभिमुखीकरण कार्यक्रम सञ्चालन गरिनेछ ।

- अति विपन्न, सीमान्तकृत र विकासको पहुँच नपुगेका क्षेत्रहरु तथा शौचालय सुविधा नपुगेका क्षेत्रहरुमा शौचालय विस्तार कार्यक्रम अभियानको रूपमा सञ्चालन गरिनेछ ।
- व्यक्तिगत स्वास्थ्यलाई मध्यनजर राख्दै आफ्नो स्वास्थ्यको बारेमा जानकारी प्राप्त गर्न वर्षको १ दिन "मेरो स्वास्थ्य अभियान" सञ्चालन गर्दै प्रत्येक ६।६ महिनामा "Whole body check up" गर्नु पर्छ भन्ने चेतनामुलक कार्यक्रमलाई टोल टोलमा पुर्याइने छ ।
- कोभिड-१९ एवं अन्य सम्भावित महामारी नियन्त्रणका लागि गुणस्तरीय स्वास्थ्य सेवा औषधी एवं उपकरण चिकित्सक एवं स्वास्थ्यकर्मीहरुलाई पूर्ण तयारीका साथ व्यवस्थापन गरिनेछ ।
- पोषणको अवस्थालाई सुधार गर्न मिसावटयुक्त तथा हानिकारक खानालाई निरुत्साहित गर्दै गुणस्तरीय एवं स्वास्थ्य वर्दक खाद्यपदार्थको प्रवर्द्धन र तयारी खाद्यपदार्थको अनुगमन प्रक्रियालाई निरन्तरता दिइनेछ ।
- लागू औषध कुलत विरुद्ध व्यापक प्रचार प्रसार सहित कुलतमा फसेका युवालाई आवश्यक परामर्श र पुनःस्थापना कार्यक्रम लाई अगाडी लगिनेछ ।
- गाउँपालिकाका सवै स्वास्थ्य संस्थाहरुबाट निःशुल्क वितरण गरिने अत्यावश्यक औषधीहरुको व्यवस्थापनका लागि पर्याप्त बजेट विनियोजन गरिनेछ ।
- बन्दिपुर अस्पतालको स्वास्थ्य सेवा प्रवाहलाई सुदृढिकरण गरिनेछ ।
- बन्दिपुर अस्पतालको निर्माणधिन भवनको पुर्णताका लागि संघीय सरकार र प्रदेश सरकारसंग निरन्तर पहल गरिनेछ ।
- बन्दिपुर अस्पतालमा थप विशेषज्ञ सेवा, शल्यक्रिया सेवा (OT) एवम् अत्याधुनिक मेसिन, औजार उपकरणहरुको प्रवन्ध मिलाईनेछ ।
- पालिका अन्तर्गतका अस्पताल, स्वास्थ्य चौकी, आधारभुत स्वास्थ्य सेवा केन्द्र, शहरी स्वास्थ्य केन्द्र र सेवा विस्तार केन्द्रहरुको विश्वासनियता अभिवृद्धि गर्दै औषधी, उपकरण तथा स्वास्थ्य सामाग्रीहरुको उपलब्धताको सुनिश्चितता गरिनेछ ।
- गाउँपालिका बासी सवै जनताहरुलाई स्वास्थ्य विमा कार्यक्रममा सहभागी हुन प्रोत्साहित गरिनेछ ।
- संविधानले निर्देश गरे अनुसार गुणस्तरिय स्वास्थ्य सेवामा सबैको सहज, सुलभ र समान पहुँच स्थापित गर्न प्रतिबद्ध भई गाउँपालिका भित्र रहेका कडा रोग लागेका विपन्न नागरिक, गर्भवती तथा सुत्केरी महिलाहरु एवम् निम्न आर्थिकस्तर भएका जनताहरुलाई स्वास्थ्य विमा कार्यक्रममा निःशुल्क सहभागी गराइनेछ ।
- बन्दिपुर गाउँपालिकाको सवै वडाहरुमा महिनाको १ पटक विशेषज्ञ चिकित्सकद्वारा स्वास्थ्य सेवा प्रवाह गरिनेछ ।
- बन्दिपुर अस्पतालमा संचालनमा रहेको दन्त तथा आँखा सम्बन्धी रोगको उपचारलाई निरन्तरता एवम् थप सुदृढिकरण गरिनेछ ।
- बन्दिपुरको समग्र स्वास्थ्य क्षेत्रको विकासको लागि PPP Model लाई प्रोत्साहन गरिनेछ ।
- वडा फार्मेसी कार्यक्रमलाई व्यवस्थित गरिनेछ ।

- 'स्वास्थ्य गाउँसहर बन्दिपुरको बहार, जनताको घर-घरमा स्वास्थ्य उपचार' भन्ने सोचका साथ दीर्घ रोगी, जेष्ठ जागरिक, गर्भवती तथा सुत्केरीहरूलाई घरदैलोमा स्वास्थ्य परीक्षण र औषधीको उचित प्रवन्ध गरिनेछ ।
- ग्रामिण क्षेत्रमा रहेका महिलाहरूको स्तन तथा पाठेघरको मुखको क्यान्सर समयमै पत्ता लगाउन तालिम प्राप्त चिकित्सक तथा स्वास्थ्यकर्मी परिचालन गरि सोको खोज, निदान, उपचार तथा प्रेषणको व्यवस्था मिलाइनेछ ।
- नसर्ने रोगहरूको उपचारलाई आधारभुत स्वास्थ्य सेवा केन्द्र देखि नै व्यवस्थापन गरि बन्दिपुर अस्पताल सम्म पहुँच सुनिश्चित गर्नुका साथै अन्य उपचार पद्धतिलाई नसर्ने रोगहरूको स्क्रिनिङ, उपचार र रोकथामका लागि एकिकृत रूपमा संचालन गरिनेछ ।
- नागरिकहरूको रोग प्रतिरोधात्मक क्षमता अभिवृद्धिका लागि परम्परागत तथा आयुर्वेदिक चिकित्सा र प्राकृतिक चिकित्सा पद्धतिको प्रवर्द्धन गरिनेछ ।
- बन्दिपुर अस्पतालद्वारा संचालन हुने स्वास्थ्य सेवाहरू डुप्रे बजारमा विस्तार गरि OPD र फार्मसी सेवा संचालनमा ल्याइनेछ ।
- विपद, सुत्केरी, कडा रोग तथा दुर्घटनाको कारण हुने अपाङ्गता र मृत्युलाई न्यूनिकरण गर्नका लागि शिघ्र उपचार र दोहोरो प्रेक्षण प्राणालीलाई प्रभावकारी बनाउन २४ सै घण्टा बन्दिपुर अस्पताल र धरमपानी स्वास्थ्य केन्द्रबाट एम्बुलेन्स सेवा उपलब्ध गराइनेछ ।
- स्वास्थ्य सम्बन्धी अभिलेख तथा प्रतिवेदन प्रणालीलाई सुदृढिकरण गर्नका लागि अनलाइन स्वास्थ्य तथा सुचना व्यवस्थापन प्रणाली संचालनमा ल्याइनेछ ।
- गाउँपालिका भित्र रहेका सबै पिउने पानी मुहानहरूको पानी परीक्षण तथा निदान गरी पिउने पानीको गुणस्तर कायम गरिनेछ ।
- पोषण कार्यक्रम अन्तर्गत पालिका तथा वडा स्तरीय खाद्य सुरक्षा निर्देशन समिति गठन तथा सक्रिय गराइ अनुगमनको क्षेत्र विस्तार गरिनेछ ।
- स्वास्थ्यका प्राथमिकरणमा रहेका कार्यक्रमहरूको संचालन, सहजीकरण तथा अनुगमन गरि दिगोपना कायम राखिनेछ ।
- विद्यालयहरूमा पोषण सप्ताह मनाउने तथा विद्यार्थीहरूको स्वास्थ्य परीक्षण कार्यक्रमहरू संचालन गरिनेछ ।
- गर्भवती महिलाहरूलाई निशुल्क ANC Package तथा USG सेवा प्रदान गरिनेछ । कुपोषण भएका गर्भवती तथा सुत्केरीहरूको उपचारको व्यवस्थापन मिलाइनेछ ।
- स्वास्थ्य सेवा केन्द्रको पहुँचबाट टाढा रहेका स्थानहरूमा संचालन हुने नियमित गाउँघर क्लिनिक र खोप क्लिनिक सेवालाई थप प्रभावकारी रूपमा संचालन गरिनेछ ।
- मानसिक स्वास्थ्य सचेतना तथा पुनःस्थापना कार्यक्रम संचालन गरि पालिका भित्र रहेका मानसिक रोगीहरूको खोज एवम् पुनःस्थापनका लागि आवश्यक प्रवन्ध मिलाइनेछ ।

- मृगौला रोग न्युनिकरण गर्नका लागि प्रत्येक वडामा सचेतनामूलक कार्यक्रम र मृगौला जांच कार्यक्रम संचालन गरिने छ ।

खानेपानी तर्फः

- बृहत मर्स्याङ्दि लिफ्टिड खानेपानी आयोजनालाई समयमा नै सम्पन्न गरि बन्दिपुरको खानेपानी अभावलाई पूर्ण रूपमा समाधान गरिनेछ ।
- खानेपानी आयोजनाहरूलाई दिगो रूपमा संरक्षण र सम्बर्धनका लागि मर्मत संभार कोष स्थापना गरी हरेक खानेपानी उपभोक्ता समितिलाई सवल र सक्षम बनाइनेछ ।
- एक घर एक धारा अभियान लाई निरन्तरता दिइनेछ ।
- अपुरा खानेपानी योजनाहरूलाई सम्पन्न गरिनेछ ।
- खानेपानीको वितरण प्रणालीलाई थप प्रभावकारी एवं व्यवस्थित तुल्याइनेछ ।
- परम्परागत पोखरी, ढुङ्गेधारा र मुलको संरक्षण गरिनेछ ।
- गाउँपालिकाको साधन र स्रोतको समुचित उपयोग गर्दै पालिकाको क्षमता अनुसार एक घर एक धारा खानेपानी योजनालाई निरन्तरता दिइने साथै ठूला योजनाहरूलाई प्रदेश र केन्द्रसँग समन्वय गरी नयाँ योजनाहरूलाई अगाडि बढाउने र बहुवर्षे योजनाहरूलाई छिटो सम्पन्न गर्न पहल गरिने छ ।
- बन्दिपुर गाउँपालिका भित्र रहेका सञ्चालनमा रहेका खानेपानीहरूको मर्मत सम्भार कार्यलाई निरन्तरता दिइनेछ । साथै सबै खानपानी योजनाहरूलाई सूचीकरण गरिनेछ ।
- विद्यालयहरूमा आधारभूत मापदण्डको खानेपानीको प्रबन्ध गरिनेछ ।
- पर्यटकीय नगरी बन्दिपुरमा Water Atm जडान गरिने छ ।
- अशुद्ध खानेपानीबाट धेरै रोगहरू लाग्ने भएकाले सुरक्षित स्वच्छ पानी खानुपर्ने विषयलाई जनचेतनामूलक कार्यक्रमको रूपमा अगाडि बढाइनेछ ।
- एक घर एक धारा नीति अनुरूप खानेपानीको पहुँच पुग्न नसकेका घरधुरीहरूमा नेपाल सरकार र गण्डकी प्रदेश सरकारसँग सहकार्य गर्ने नीति अवलम्बन गरिनेछ ।
- N WASH कार्यक्रमलाई निरन्तरता दिईने छ ।

भाषा साहित्य र संस्कृति प्रवर्द्धन तर्फः

- गाउँपालिकाभित्र रहेका मौलिक संस्कृतिहरूको संरक्षण र प्रवर्द्धन गर्न विशेष पहल गरिनेछ । साथै चाडपर्व, सामाजिक रीतिरिवाजलाई भङ्किलो नबनाई सामान्यरूपले मनाउन जनसचेतनामूलक कार्यक्रमहरू सञ्चालन गरिनेछ ।
- वर्षमा एक पटक पालिकास्तरीय खुल्ला कविता, गजल, वक्तित्वकला लगायतका साहित्यिक कार्यक्रम आयोजना गरिनेछ ।
- पर्यटकीय, पुरातात्विक, ऐतिहासिक एवं सांस्कृतिक विशेषतायुक्त बन्दिपुर बजारको मौलिकता संरक्षण गर्न विशेष पहल गरिनेछ ।

- बन्दिपुर गाउँपालिका भित्र रहेका सबै कला, संस्कृती, चाडपर्व, रहनसहन तथा भाषाहरुको सम्मान संरक्षण र सम्बर्द्धन गरिने छ।
- पालिका भित्र रहेका कला संस्कृति चाडपर्वहरुलाई होमस्टेसँग जोडेर पर्यटन प्रवर्द्धन गरिने छ।
- बन्दिपुर गाउँपालिका भित्र रहनु भएका बुद्धिजीवी, साहित्यकारहरुको कथा, कविता, निबन्ध, जीवनी स्मरण आदि समेटिएको बन्दिपुर स्मारिका प्रकाशन गरिने छ।

युवा, श्रम तथा रोजगार तर्फ:

- रोजगारीको खोजिमा रहेका व्यक्तीहरुलाई रोजगारदातासँग समन्वय गरि रोजगारी प्रदान गर्न श्रम सूचना बैक स्थापना गरिनेछ।
- उद्यमशीलता प्रवर्द्धनका लागि नवीन सोच, व्यावसयिक योजना तथा ज्ञान सीप क्षमता र अभिरुची भएका युवा वर्ग एवम् वैदेशिक रोजगारीबाट फर्किएका व्यक्तीहरुलाई लक्षित गरि स्टार्ट अप कार्यक्रम संचालन गरिनेछ।
- वैदेशिक रोजगारलाई सुरक्षित मर्यादित शोषणमुक्त र अधिकतम प्रतिफलदायक बनाउन अन्तराष्ट्रिय श्रम बजारमा माग हुने पेशाको पहिचान गरि सिप विकास तालिम लिएर मात्र वैदेशिक रोजगारीमा जान सीप विकास तालिम संचालन गरिनेछ।
- अनौपचारिक क्षेत्रमा कार्यरत श्रमिकहरुलाई सामाजिक सुरक्षाकोषमा आवद्ध गरिनेछ।
- गाउँपालिकामा उपलब्ध हुने स्रोत तथा साधनहरुलाई एकीकृत गरी रोजगारी प्रवर्द्धन गर्न प्रधानमन्त्री रोजगार कार्यक्रम मार्फत "युवा रोजगारीका लागि रुपान्तरण पहल" कार्यक्रम सञ्चालन गरिनेछ।
- निर्माण व्यवसायीबाट सम्पन्न हुने आयोजनाहरुमा रोजगार सेवा केन्द्रमा सूचीकृत बेरोजगारहरुलाई संलग्न गराउन प्राथमिकता दिनुपर्ने प्रचलित कानूनलाई मजबुत बनाइनेछ।
- विकास निर्माणका योजनाहरु छनौट गर्दा श्रममूलक (Labour Intensive) योजनालाई प्राथमिकता दिई प्रधानमन्त्री रोजगार कार्यक्रमको प्रभावकारी कार्यान्वयनको लागि आवश्यक रकम लागत साझेदारी गरी रोजगारी सिर्जना गरिनेछ।
- लक्षित वर्गका नागरिकहरुलाई लघु उद्यम विकास कार्यक्रम अन्तर्गत अति विपन्न तथा लक्षित वर्गका समुदायलाई प्राथमिकता दिई सीपमूलक तालिम मार्फत स्वरोजगारी र स्वावलम्बन विकास गरिनेछ।
- प्रधानमन्त्री रोजगार कार्यक्रम अन्तर्गत सूचीकृत हुने बेरोजगार व्यक्तीहरुको क्षमता विकास गरी दक्ष र अर्धदक्ष विकास गर्न सो कार्यक्रम र लघुउद्यम विकास कार्यक्रमबीच आवश्यक समन्वय स्थापित गरिनेछ।
- बन्दिपुर गाउँपालिका स्थित रोजगार सेवा केन्द्रबाट एकीकृत रोजगारमूलक सेवा प्रदान गर्न तिनै तहका सरकारबीच सञ्चार समन्वय र प्रवर्द्धनात्मक अभियान स्थानीय सरकार रोजगारीको आधार सञ्चालन गरिनेछ।
- श्रमको सम्मान बन्दिपुरको अभियान कार्यक्रम सञ्चालन गरिनेछ।

- वैदेशिक रोजगारीमा जाने व्यक्तिहरूको लागि श्रम स्वीकृत र पुनः श्रम स्वीकृति प्रभावकारी तरिकाले कार्यान्वयन गरिनेछ साथै राहदानी र राष्ट्रिय परिचयपत्रको अनलाइन फारम निःशुल्क भरिनेछ ।
- "अबका जीवन आफ्नो धर्तीमा पसिनाका कर्ण आफ्नो माटोमा" भन्ने नाराका साथ वैदेशिक रोजगारबाट फर्किएका व्यक्तिहरूका लागि पुनःएकीकरण कार्यक्रम सञ्चालन गरिनेछ ।
- वैदेशिक रोजगार बोर्डबाट प्रदान गरिने कल्याणकारी सेवाहरू कामदारको घरपरिवारका सदस्यलाई प्रदान गरिने औषधी उपचार सहयोग, छात्रवृत्ति सहायता, उद्धार तथा खोजतलास सेवा, कानूनी प्रतिरक्षा सहायता, हकवालालाई आर्थिक सहायता, बिरामी वा अंगभंग भएमा प्रदान गरिने उपचारका लागि आर्थिक सहायता आदि सेवाहरू बोर्डसँगको समन्वयमा सञ्चालन गरिनेछ ।

लैङ्गिक समानता तथा सामाजिक समावेशीकरण तर्फ:

- महिलाहरूको क्षमता अभिवृद्धि र स्वरोजगार बनाउनको लागि वडा वडामा सीपमूलक तालिमको व्यवस्था गरिनेछ ।
- महिला हिंसा, घरेलु हिंसा, दाइजो प्रथा, बाल विवाह, बालश्रम, बहुविवाह जस्ता सामाजिक कुरीति नियन्त्रणको लागि टोल विकास संस्था, सामुदायिक संस्था तथा आमा समूहसँगको सहकार्यमा बहस पैरवी तथा सचेतनामूलक कार्यक्रम तर्जुमा गरी सञ्चालन गरिनेछ ।
- सबै प्रकारका सामाजिक सुरक्षा भत्तालाई सम्बन्धित वडा वडामा वितरण गरिएकोमा अझ प्रभावकारी बनाईनेछ ।
- बाल अधिकार सुनिश्चितताको लागि बालमैत्री स्थानीय शासनको प्रवर्द्धन र बाल सञ्जाललाई अझ प्रभावकारी बनाईने छ ।
- अपाङ्गता भएका व्यक्तिहरूको सम्मानपूर्वक एवं मर्यादित जीवनयापनका लागि वस्तुगत टेवा सहितको सीप विकास तथा क्षमता विकास कार्यक्रमहरू सञ्चालन गरी अपाङ्गता भएका व्यक्तिहरूको आय आर्जन क्षमता, मनोबल र आत्मसम्मानमा वृद्धि गर्ने नीति लिइनेछ ।
- जेष्ठ नागरिक र महिलाहरूको नियमित स्वास्थ्य परीक्षणका लागि जेष्ठ नागरिक स्वास्थ्य सेवा कार्यक्रमलाई निरन्तरता दिईनेछ ।
- सामाजिक विभेद तथा महिला हिंसा न्यूनीकरणका लागि सामाजिक समावेशीकरण सम्बन्धी नीति तथा कार्यक्रम तर्जुमा गरी कार्यान्वयनमा ल्याइनेछ ।
- स्थानीय आमसञ्चार माध्यमहरूबाट महिला, बालबालिका, किशोर किशोरी, अपाङ्गता तथा जेष्ठ नागरिक लक्षित कार्यक्रमहरू सञ्चालनमा जोड दिइनेछ ।
- अपाङ्गता भएका व्यक्तिहरूको हक अधिकार संरक्षणका लागि सचेतनामूलक कार्यक्रमहरू सञ्चालन, मानवमैत्री संरचनाहरूको निर्माण गर्दै विकासमा मूल प्रवाहीकरण गरिनेछ ।
- अपाङ्गता भएका व्यक्तिको मर्यादित र आत्मनिर्भर जीवन निर्माणको लागि क्षमता विकासका कार्यक्रम, सहायता सामग्री वितरण तथा समुदायमा आधारित पुनःस्थापना कार्यक्रमहरू सञ्चालन गरिनेछ ।

- अपाङ्गता परिचयपत्र प्राप्त गरेका गाउँपालिकाका नागरिकहरूलाई निःशुल्क स्वास्थ्य बिमा कार्यक्रमलाई निरन्तरता दिइनेछ ।
 - खोप लगाएको कार्डको आधारमा जन्मदर्ता गर्ने र जन्मदर्ताको आधारमा विद्यालय भर्ना लगायत अन्य प्रयोजनका लागि जन्म दर्तालाई नै पहिलो आधार मान्ने कार्यलाई प्रभावकारी बनाइनेछ ।
 - "बन्दिपुरको आवाज: छुवाछुतमुक्त समाज" अभियान साकार पार्न समुदायस्तरमा विभिन्न जनचेतनामूलक कार्यक्रम सञ्चालन तथा अन्य समुदायसँगको सहकार्यात्मक कार्यक्रमहरूलाई बन्दिपुर दलित परिषद्को गठन गरि उक्त परिषद्को नेतृत्वमा कार्यक्रम तर्जुमा र कार्यान्वयन गरिनेछ ।
 - लैङ्गिक समानता तथा सामाजिक समावेशीकरण सम्बन्धी नीति तर्जुमा गरी लैङ्गिक उत्तरदायी शासन पद्धति तथा समावेशी विकासको अवधारणालाई अवलम्बन गरिनेछ ।
 - महिला उद्यमशिलता विकासको क्षेत्रमा कार्यक्रमहरू सञ्चालन गरी व्यवसायीकरणको माध्यमबाट महिलाहरूको आर्थिक सशक्तिकरणमा जोड दिइनेछ ।
 - उपाध्यक्षसँग महिला बालबालिका कार्यक्रम अन्तर्गत महिला अधिकारमा आधारित विकास पद्धतिलाई आत्मसाथ गर्दै ६ वटै वडामा महिला तथा बालबालिकाहरूलाई नेतृत्व विकास, क्षमता विकास, आर्थिक विकास तथा सीपमूलक तालिम प्रदान गरिनेछ ।
 - बालबालिकाहरूको पोषण लगायत बाल अधिकार विषयमा विभिन्न अन्तरक्रिया कार्यक्रम सञ्चालन गरिनेछ । बालबालिका सम्बन्धी अन्य दिवसहरूमा विभिन्न कार्यक्रम गरी मनाइनेछ ।
 - सामाजिक सुरक्षा भत्ता प्राप्त गर्ने जेष्ठ नागरिक आर्थिक रूपले विपन्न, अशक्त र असहाय अवस्थामा रहेका व्यक्ति, एकल महिला, अपाङ्ग बालबालिका आफ्नो हेरचाह आफै गर्न नसक्ने आदिको तथ्याङ्क संकलन गरि विशेष कार्यक्रम सञ्चालन गरिनेछ ।
 - सबै अपाङ्ग तथा जेष्ठ नागरिक सम्बन्धी कार्यक्रमलाई अध्यक्षसँग जेष्ठ नागरिक कार्यक्रमको रूपमा लगिनेछ ।
 - अति असक्त अपाङ्गता भएका व्यक्तिहरूलाई घर घरमा गएर सेवा प्रदान गरिनेछ ।
- खेलकुद तथा मनोरञ्जन तर्फ:**
- बन्दिपुरको पर्यटन प्रवर्द्धनलाई थप उचाई प्रदान गर्न अन्तराष्ट्रिय साईकल दौड प्रतियोगिता सञ्चालन गरिनेछ ।
 - बन्दिपुर गाउँपालिका अन्तर्गतका ६ वटै वडामा वडास्तरीय खेल मैदान निर्माण गरिनेछ ।
 - युवाको क्षमता विकास, युवा बहु प्रतिभाको पहिचान, युवा लक्षित जीवनपयोगी, प्रावधिक र व्यावसायिक शिक्षा, युवामा सकारात्मक सोचको विकास गर्दै स्वयंसेवी संस्कृतिको विकास र श्रमको सम्मान जस्ता क्रियाकलापहरूलाई प्रधानमन्त्री रोजगार कार्यक्रमसँग आवद्ध गर्दै युवालाई आत्मनिर्भर, स्वावलम्बी र चरित्रवान बनाइनेछ ।
 - युवा क्लव गठन, युवा परामर्श, युवा महोत्सव, युवा प्रतिभा पहिचान, युवा विकासको लागि युवा उद्यम कार्यक्रम नमुना युवा संसद अभ्यास समन्वय सहजीकरणमा जोड दिइनेछ ।

आदरणीय गाउँसभाका सदस्यज्यूहरू,

३. पूर्वाधार विकास सम्बन्धी नीति:

स्थानीय सडक, पुल तथा झोलुङ्गेपुल तर्फ:

- वन्दिपुर गाउँपालिकास्तरिय ६ वटा गौरवका सडक योजनाहरू लगायत १३ वटा सडकहरूको कालोपत्रे कार्यक्रमलाई अभियानको रूपमा सञ्चालन गरिनेछ ।
- ढाँडखोला बुद्धसिंह मार्ग यस वर्ष सञ्चालनमा ल्याइनेछ ।
- तुलनात्मक रूपमा बढी लागत पर्ने योजनाहरू प्रदेश सरकार र केन्द्र सरकारसँग समन्वय गरी कार्य प्रक्रिया अगाडि बढाइनेछ ।
- सडक सञ्जाल विस्तार तथा विकास कार्यलाई व्यवस्थित बनाउन सडक यातायात गुरुयोजना निर्माण गरिनेछ ।
- भौतिक पूर्वाधार विकासमा सार्वजनिक-निजी साझेदारीलाई विशेष प्राथमिकता दिइनेछ ।
- गाउँपालिकाको प्रशासकीय भवन, वडा कार्यालय भवन लगायत सेवा प्रदान गर्ने निकायहरूको भौतिक पूर्वाधार निर्माण र सुदृढीकरण गर्ने कार्यलाई प्राथमिकता साथ अगाडि बढाइनेछ ।
- नक्सापास नगरी भौतिक संरचना तथा घर निर्माण गर्ने र स्वीकृत मापदण्ड विपरितका कार्यलाई निरुत्साहित गर्नुका साथै स्थानीय भवन संहिताको कडाइका साथ पालना गरिनेछ ।
- पुरानो पौराणिक शहरको रूपमा बन्दिपुर बजारलाई विशेष संरक्षित क्षेत्र घोषणा गरिएको हुँदा यो सम्पदाको जगेर्ना गर्न संरक्षणका विशेष योजना सञ्चालन गरिनेछ ।
- सडक सञ्जाल तथा भौतिक पूर्वाधारको उपलब्ध स्रोत साधनलाई मध्य नजर राख्दै सो को मितव्ययी उपयोग गरी विकासको लाभलाई सम्पूर्ण बन्दिपुर बासीहरूमा समतापूर्ण, न्यायोचित वितरण गर्ने सडक सञ्जाल तथा भौतिक पूर्वाधारहरूको विकास गर्दा क्रमशः बहुसङ्ख्यक जनताले लाभ लिने आयोजनाहरूलाई पहिलो प्राथमिकतामा राखि सञ्चालन गरिनेछ ।
- असारे विकासको प्रवृत्तिलाई न्यूनीकरण गर्न हरेक वर्ष वैशाख मसान्त भित्र निर्माण कार्य सक्ने गरी आयोजनाको कार्यान्वयन गरिने छ ।
- राजमार्गदेखि गाउँपालिका केन्द्र जोड्ने तथा गाउँपालिका केन्द्रदेखि वडाकेन्द्र सम्म जोड्ने सडकहरूलाई पहिलो प्राथमिकतामा राखी निर्माण स्तरोन्नति तथा कालोपत्रे गरिनेछ ।
- भौतिक पूर्वाधार निर्माण गर्दा दोहोरो नपर्ने गरी एउटै सडकको पनि खण्ड खण्ड गरी कार्य गरिनेछ।

भवन तथा शहरी विकास तर्फ:

- बन्दिपुरलाई मौलिक शहरको रूपमा विकास गर्दै डुम्रे, विमलनगर, पिप्ले बजारलाई सफा सुगंध तुल्याई व्यापारिक केन्द्रको रूपमा विकास गरिनेछ ।
- जोखिमयुक्त स्थानमा रहेका बस्तीहरूलाई जोखिम न्यूनीकरण गरी सुरक्षित मानव बस्ती विकास नीतिलाई अवलम्बन गरिनेछ ।

- पालिका भित्र रहेका मौलिकता बोकेका पौराणिक घरहरूको संरक्षण गरिनेछ ।

सिँचाइ तर्फः

- खेतीयोग्य जमिन, खोला नाला तथा जलाशयको उपलब्धताको अबस्था हेरी कृषि उत्पादन तथा उत्पादकत्व अभिवृद्धि गर्न सिँचाई पूर्वाधारहरूको निर्माण गरिनेछ ।
- सहकारी तथा समुदायको सहभागितामा आधारित सिँचाइ प्रणालीको व्यवस्थापनमा जोड दिइनेछ ।
- सिँचाइ प्रणालीको दिगोपनका लागि उपभोक्ताहरूको स्रोत सहितको सहभागितामा सो को नियमित मर्मत सम्भार, व्यवस्थापन र उपयोगमा जोड दिइनेछ ।
- पालिका भित्र रहेका साना ठुला बाँध कुलोहरूको मर्मत सम्भार गरी सबै फाँटहरूलाई कृषिजन्य उत्पादनमा बृद्धि गरी हरियाली बनाईने छ ।

उर्जा, लघु तथा साना जलविद्युत तर्फः

- परम्परागत काठे पोलहरूको आधुनिक स्टिल पोलद्वारा विस्थापन गरिनेछ ।
- वैकल्पिक तथा नवीकरणीय उर्जा प्रविधिको प्रयोगलाई प्रोत्साहन गरिनेछ ।
- वैकल्पिक एवं नवीकरणीय उर्जाको विकास र विस्तारका लागि अनुदानको व्यवस्था गरिनेछ ।
- गाउँपालिका भित्र सौर्य बत्तीको उचित व्यवस्था गरिनेछ ।

सूचना प्रविधि तर्फः

- वृन्दिपुर गाउँपालिका भित्रका पर्यटकिय क्षेत्र र व्यापारिक क्षेत्रमा रहेका इन्टरनेट र अन्य विद्युतिय तारहरू व्यवस्थित बनाइने छ ।
- वृन्दिपुर गाउँपालिका भित्र रहेका विद्युतिय सेतो तारलाई विस्थापित गरी कालो सुरक्षित विद्युतीय तार जडान अभियान लाई निरन्तरता दिइनेछ ।
- सेवा प्रवाहमा आधुनिक सूचना प्रविधिको प्रयोगलाई विशेष जोड दिइनेछ ।
- कर्मचारी, जनप्रतिनिधि र विद्यालयका शिक्षकहरूलाई सूचना प्रविधि प्रयोग सम्बन्धी अभिमुखीकरण कार्यक्रम सञ्चालन गरिनेछ ।
- सबै विद्यालयमा इन्टरनेट जडान गरि विद्यालयलाई सूचना प्रविधिमैत्री बनाइनेछ ।
- विद्युतीय माध्यमबाट गरिने भुक्तानी प्रक्रियालाई प्रभावकारी र थप व्यवस्थित बनाइनेछ ।
- कार्यालयको कामकाजलाई Paperless बनाउन सूचना प्रविधिलाई विशेष प्राथमिकता दिइनेछ ।
- गाउँपालिका भित्रका मुख्य मुख्य स्थानहरूमा Free Wifi को व्यवस्था गरिनेछ ।
- गाउँपालिका भित्रका संवेदनशील क्षेत्रको सुरक्षाको लागि प्रभावकारी देखिएको सिसिटिभी क्यामरा थप स्थानहरूमा जडान गरी नागरिक सुरक्षा प्रणालीलाई थप व्यवस्थित गरिनेछ ।

वन, ववातावरण तथा विपद व्यवस्थापन तर्फः

- भू-क्षय र बाढी पहिरो नियन्त्रणका लागि बायो- ईञ्जिनियरिङ्गमा ध्यान दिई सडक छेउछाउमा वृक्षरोपण कार्यका साथै खाली जग्गामा वृक्षरोपण गरी हराभरा बनाइनेछ ।

- प्रारम्भिक वातावरणीय परीक्षण र वातावरणीय प्रभाव मूल्याङ्कन गरी प्रचलित नीति, कानून तथा मापदण्डको पालना गरी नदिजन्य पदार्थ ढुङ्गा, गिट्टी, बालुवाको उत्खनन संकलन, प्रशोधन ओसारपसार र बिक्री वितरणलाई व्यवस्थित बनाइनेछ साथै प्रक्रिया पुरा नगरि खोलिएका क्रसर उद्योग बन्द गरिनेछ ।
- प्लाष्टिक रहित बन्दिपुरको परिकल्पनालाई साकार तुल्याइनेछ ।
- अवैध वन फडानी तथा चोरी निकासी नियन्त्रणका लागि विशेष पहल गरिनेछ ।
- विपद सूचना केन्द्रको स्थापनाका लागि आवश्यक पहल गरिनेछ। विपद पूर्व सूचनाको संयन्त्रको विकास र विस्तार गरिनेछ ।
- राहत, उद्धार तथा पुनस्थापना कार्यलाई विशेष प्राथमिकता दिइनेछ ।
- विपदको प्रभावकारी व्यवस्थापनका लागि स्थानीय विपद व्यवस्थापन समितिलाई थप क्रियाशील बनाइनेछ ।
- वातावरण संरक्षणका योजनाहरु टोल विकास संस्था, सामुदायिक संस्था, नागरिक समाज, निजी क्षेत्र र गैर सरकारी समाजसँगको सहभागितामा कार्यान्वयन गरिनेछ ।
- विपद व्यवस्थापनका लागि योजना, रणनीति र कार्य योजना तर्जुमा गरी लागु गरिनेछ।
- भूमिहिन सुकुम्बासी, भूमिहिन दलित र अव्यवस्थित बसोबासीहरुको विवरण अद्यावधिक गरी वितरण गरिएको निस्साका आधारमा जग्गाको नाप जाँच कार्य सम्पन्न गरी जग्गाको स्वामित्व स्थापित गर्न आयोग समक्ष प्रक्रियागत सिफारिस सम्पन्न गरिनेछ ।
- अवैध रूपमा हुने चोरी शिकारी नियन्त्रणका लागि उपयुक्त कानूनी विकल्प तथा संरक्षणमुखी कार्यक्रम सञ्चालनका लागि सम्बन्धित निकाय सरोकारवाला समुदायसँग सहकार्य र समन्वय गरिनेछ।
- गाउँपालिका भित्र रहेका सार्वजनिक जग्गा, सामुदायिक वन क्षेत्रमा रहेका खाली जग्गाहरु एवं अन्य खाली ठाउँहरुमा एवं निजी जग्गाहरुमा फलफूल, जडिबुटी एवं अन्य जंगली फलहरु लाग्ने विरुवा लगाइने साथै अग्निसो खेतीलाई प्रभावकारी तवरले खेती गरी आमदानीको बाटाहरु खोलिनेछ।
- वन डडेलो, चट्याङ्ग, सुख्खा खडेरी, हुरी बतास, असिना जस्ता प्राकृतिक विपद सम्बन्धी विषयमा सचेतनामुलक कार्यक्रम सञ्चालन गरी जोखिम न्यूनीकरण गर्नका लागि विशेष पूर्व तयारी कार्यक्रम तय गरी लागू गरिनेछ ।
- विद्युतीय उपकरण (करेन्ट) विषादीको प्रयोग गर्दै खेला नदीमा माछा मार्ने कार्यलाई निषेध गरी माछा लगायत जलचरको समुचित संरक्षण गरिनेछ ।
- एक घर एक विरुवा अभियान सञ्चालनका लागि प्रोत्साहन गरिनेछ ।
- हरियाली र रमणीय गाउँपालिका निर्माण गर्नका लागि वर्षाको समयमा सबै जसो मोटर मार्गको दायाँ बायाँ फूल फूलने गोल्ड मोहर जस्ता विरुवा लगाई ढकमक्क बनाइनेछ ।

- बाढी पहिरो जस्ता विपदलाई न्यूनीकरण गर्न चेतनामुलक कार्यक्रमका साथै वृक्षरोपण कार्यलाई प्रभावकारी बनाइने छ ।

सरसफाई व्यवस्थापन तर्फ:

- फोहोरमैलाको दिगो व्यवस्थापनका लागि आधुनिक ल्याण्ड फिल्ड साईट निर्माणका लागि आवश्यक पूर्वाधार निर्माणको प्रक्रिया अगाडि बढाइनेछ ।
- वातावरणीय प्रभाव कम गर्ने तथा बजार क्षेत्रबाट निस्कने फोहोरमैलालाई वर्गीकरण गरी विसर्जन गर्ने नीति अवलम्बन गरिनेछ ।
- फोहोरलाई पुनः प्रयोग र प्रशोधन गर्न स्रोतमा नै वर्गीकरण गर्ने व्यवस्था मिलाइनेछ। कुहिने फोहोरलाई घरमै मल बनाउन प्रोत्साहन गरिनेछ ।
- प्रारम्भिक चरणमा फोहोरमैला व्यवस्थापनको लागि प्रत्येक वडा टोल टोलमा विकास संस्था मार्फत पूर्ण सरसफाई अभियानको थालनी गरिने छ । साथै वातावरणमैत्री गाउँपालिका निर्माणको लागि सूचक अनुसार कार्य गरिनेछ ।
- फोहोरको स्रोतमा वर्गीकरण गरी कुहिने फोहोरलाई स्रोतमा नै व्यवस्थापन गर्ने र नकुहिने फोहोरलाई पनि पुनःउपयोगमा नआउने लाई मात्र डम्पिङ्ग साईटमा पुऱ्याइने छ ।
- फोहोरमैला न्यूनीकरण सम्बन्धी चेतनामुलक कार्यक्रम बन्दिपुर र डुम्रे लगायत अन्य ठाउँमा सञ्चालन गरिनेछ ।

४. संस्थागत विकास, सेवा प्रवाह र सुशासन सम्बन्धी नीति:

कार्यालय संचालन तथा सेवा प्रवाह तर्फ:

- गाउँपालिका कार्यालय तथा मातहतका कार्यालयहरुबाट बैठक तथा कार्यक्रमहरुमा हुने खाजा खाना जस्ता विविध खर्चहरुलाई नियन्त्रण गरिनेछ । जसका लागि बैठक तथा कार्यक्रम संचालन गर्दा सम्भव हुदाँ सम्म खाना खाने गरी आयोजना गरिने छैन । यद्यपी खाना खानु परेमा सादा खाना (Veg Khana) र खाजामा समान्य चिया विस्कृतको मात्र व्यवस्था गरिनेछ ।
- कर्मचारी र जनप्रतिनिधिहरुको क्षमता विकासको लागि तालिमको व्यवस्था गरिनेछ । साथै पालिका र वडाहरुमा डिजिटल बोर्डको व्यवस्था क्रमशः विस्तार गरिनेछ ।
- सबै क्षेत्रका राष्ट्रसेवक कर्मचारीहरुको मनोबल उच्च बनाउँदै कामको मूल्याङ्कन गरी सम्मान गरिनेछ।
- भ्रष्टाचारमा शून्य सहनशीलताको नीति अवलम्बन गरिनेछ । भ्रष्टाचार पूर्णरूपमा समाप्त पारिनेछ।
- कर्मचारीलाई कामप्रति उत्तरदायी, जवाफदेही र पारदर्शी बनाउन उत्तरदायित्व, जवाफदेहिता र प्रारदर्शितामा विशेष जोड दिइनेछ ।
- कार्यालयबाट प्रदान गरिने सेवा प्रवाह सम्बन्धमा हुने ढिलासुस्ति हटाई समयमै सेवा प्रदान गर्ने व्यवस्था मिलाइनेछ ।
- कर्मचारीहरुमा सदाचार र नैतिकता कायम गर्ने आवश्यक आचार संहिता र मापदण्डको निर्माण गरी कडाइका साथ कार्यान्वयनमा ल्याइनेछ ।

- वित्तीय जोखिम न्यूनीकरणका लागि वित्तीय अनुशासन कायम गरिनेछ ।
- बेरुजू न्यूनीकरण गर्न बेरुजू अंकलाई २ प्रतिशतमा झार्न कार्यालयको अभिलेख र प्रतिवेदन प्रणालीलाई चुस्त दुरुस्त बनाइनेछ । बेरुजू फछ्यौटलाई अभियानको रूपमा सञ्चालन गरिनेछ ।
- राजश्व परिचालन क्षमता विकास गर्न राजश्व सुधार कार्य योजना तयार गरी लागू गरिनेछ ।
- आन्तरिक नियन्त्रण प्रणाली तर्जुमा गरी लागू गरिनेछ । आन्तरिक नियन्त्रणलाई सुदृढ बनाउन आन्तरिक लेखापरीक्षणलाई प्रभावकारी बनाइनेछ । आन्तरिक लेखापरीक्षकको क्षमता विकास गरिनेछ । आन्तरिक लेखापरीक्षण प्रणालीलाई स्वतन्त्र, स्वायत्त, सबल, वस्तुनिष्ठ एवं सुदृढ बनाइनेछ ।
- गाउँपालिका अध्यक्ष र प्रमुख प्रशासकीय अधिकृतबीचमा एवं प्रमुख प्रशासकीय अधिकृत र सबै शाखा / इकाईबीचमा कार्यसम्पादन सम्झौता गरी कार्यान्वयनमा ल्याइनेछ ।
- गाउँपालिकाको आन्तरिक र क्षमता अभिवृद्धिको लागि कर दायराको अध्ययन एवं विश्लेषण गरिनेछ । करका दरहरूलाई समयानुकूल बनाइनेछ । गैरकरका दरहरूलाई लागत परिचालन गरिनेछ ।
- चालु खर्च कटौती गर्ने र पुँजीगत खर्च बढाउने दिशामा सम्पूर्ण संयन्त्रको परिचालन गरिनेछ ।
- सेवा प्रवाह सम्बन्धी गुनासो, उजुरी सुन्ने र सुनाउने तथा त्यसको समयमै समाधान गरी सेवा प्रवाहमा सेवाग्राहीको सन्तुष्टि अभिवृद्धिमा जोड दिइनेछ ।
- समयमै घटना दर्ता गर्ने बानीको विकास गर्ने घटनादर्ता सप्ताह अभियान सञ्चालन गरिनेछ ।
- सेवा प्रवाहलाई सहज बनाउन आवश्यकता अनुसार सबै वडाहरूमा घुम्ती सेवाहरू सञ्चालन गरिनेछ ।
- कर्मचारीहरूको कार्य सम्पादनमा आधारित प्रोत्साहन प्रणाली लागू गरिनेछ । कर्मचारीहरूको कार्य सम्पादन मूल्याङ्कन पद्धतिलाई प्रभावकारी र वैज्ञानिक बनाई सेवामुखी एवम् जवाफदेही बनाइनेछ ।
- वडा कार्यालयलाई नागरिकहरूको पहिलो र नजिकको सरकारको रूपमा विकास गर्न भौतिक सुविधा सम्पन्न गरिदै लगिनेछ । नागरिक वडापत्रमा नियमित अद्यावधिक गरिनेछ ।
- बन्दिपुर गाउँपालिका भित्र रहेका लगत कट्टा नभएका सबै प्रकारका मोटर मार्गहरूको लगत कट्टा गरिनेछ ।
- बन्दिपुर गाउँपालिका भित्र रहेका सम्पूर्ण सार्वजनिक जग्गाहरूको खोजी गरी संरक्षण र उपयोग गरिनेछ ।

राजश्व परिचालन तर्फः

- राजश्व संकलन विद्युत्तिय सुचना प्रणालीको आधारमा गरिने छ । जनतालाई कर तिर्न गाउँपालिकाको कार्यालय मै आउनु पर्ने समस्याको पूर्णरूपमा समाधान गरिने छ ।
- प्रत्येक वडाहरूमा कर अभियान सञ्चालन गरी कर संकलनमा सहजता ल्याउने कार्यलाई नियमितता दिइनेछ ।
- गाउँपालिका भित्र रहेका कर योग्य क्षेत्रलाई करको दायरामा ल्याउने र करहरूलाई समय सापेक्ष बनाउँदै करका दायरा फराकिलो बनाइनेछ ।
- घरबहाल कर र बहाल विटौरी करलाई पूर्णरूपमा लागू गरिनेछ ।
- करको दरमा नआएका संघ संस्था व्यापारिक क्षेत्रहरूलाई पूर्णरूपमा करको दायरामा ल्याइने छ ।

- कर प्रक्रियालाई सरलीकृत गर्दै सूचना प्रविधिको प्रयोग बढाई दक्ष र सुदृढ राजस्व प्रशासनको सुनिश्चितता गरिनेछ ।
- कर प्रणाली लाई व्यवस्थित बनाई असल करदातालाई पुरस्कृत गरिनेछ ।
- स्वयं कर घोषणा प्रणालीलाई प्रोत्साहन गरी करदाता शिक्षा लाई प्रभावकारी बनाईनेछ ।

५. विविध:

- भूमिहिन, सुकुम्बासी र अव्यवस्थितहरूलाई भूमि आयोग मार्फत निश्चित मापदण्डको आधारमा बसोबासको व्यवस्था सहितको लालपूर्जा उपलब्ध गराइनेछ ।
- सार्वजनिक जग्गा संरक्षण गरी अतिक्रमणलाई पूर्ण नियन्त्रण गरिनेछ ।
- जनताका गुनासो सुन्न "हेलो अध्यक्ष कार्यक्रम" सञ्चालन गरिनेछ ।
- सरकारी, गैरसरकारी तथा निजी क्षेत्रको सहकार्यमा चालु आ.व.मा कम्तिमा दुई हजार विरुवा वृक्षरोपण गरिनेछ । खाली पाखा तथा जमिनहरू साथै व्यक्तिगत जमिनहरूमा डाले घाँस, फलफूल तथा उच्च मूल्यका काष्ठजन्य प्रजातिको वृक्षरोपण गर्न प्रोत्साहन गरिने छ ।
- टुंडिखेल पार्कलाई रोज (गुलाब) पार्कको रूपमा विकास गरिनेछ । पार्कको व्यवस्थापन संरक्षण र उपयोग गरी नगरको राजस्व बढोत्तरी गर्न निजी क्षेत्रको परिचालन गरिनेछ। पुष्प व्यवसायको प्रवर्द्धन गर्न सबै वडाको कम्तिमा एक स्थानमा विशेष प्रजातिका फूल बगैचाको रूपमा विकास गरिनेछ ।
- कला साहित्य खेलकुद लगायत बन्दिपुरको समृद्धिमा योगदान गर्ने नागरिकलाई अभिन्नदन तथा सम्मान गरिने परिपाटीको थालनी गरिनेछ ।
- स्थानीय गुठीयार वा टोल विकास संस्था मार्फत सार्वजनिक निजी साझेदारी अवधारणा अनुरूप सांस्कृतिक सम्पदाको संरक्षण, मर्मत संभार आदिको व्यवस्थापन गरिनेछ।

आदरणीय गाउँसभाका सदस्यज्यूहरू,

अन्त्यमा,

"पर्यटन, कृषि, शिक्षा र पूर्वाधार समृद्ध बन्दिपुर निर्माणको मूल आधार" भन्ने मुल नारा लाई स्थापित गर्न यो नीति तथा कार्यक्रमको महत्वपूर्ण योगदान रहने विश्वास लिएको छु । सबल र समृद्ध गाउँपालिका निर्माणमा साथ दिनुहुने सम्पूर्ण गाउँपालिकाबासी, नेपाल सरकार, गण्डकी प्रदेश सरकार, राजनीतिक दल, विकास साझेदार संस्था, निजी क्षेत्र, राष्ट्रसेवक कर्मचारी, संचार जगत, सुरक्षाकर्मी, नागरिक समाज, गैह्र सरकारी संघ संस्था वर्तमान र निवर्तमान जनप्रतिनिधिहरू प्रति हार्दिक धन्यवाद व्यक्त गर्दै आगामी दिनमा यहाँहरूको सक्रिय सहयोगको अपेक्षा गर्दछु ।

धन्यवाद !!

सुरेन्द्र बहादुर थापा

अध्यक्ष

२०८१ असार १०